



Malta tiffaċċja l-agħar sena għall-kaċċa illegali tort ta' gvern li jċedi quddiem il-kaċċaturi

Ghadhom għaddew biss disa' xhur mill-2020, u l-ammont ta' għasafar protetti li spiċċaw vittmi tal-kaċċa illegali miġbura minn BirdLife Malta diġà huwa aktar minn kemm qatt ingabru fl-aħħar tmien snin. Sat-22 ta' Settembru, ingabru 139 għasfur protett li spiċċaw fil-mira tal-kaċċaturi. B'kollox mill-2013 ingabru total ta' 618-il għasfur, 70% minnhom fl-aħħar erba' snin.

F'reazzjoni dwar l-istaġun tal-kaċċa tal-ħarifa ta' din is-sena li fetaħ fl-1 ta' Settembru, il-Kap Eżekuttiv ta' BirdLife Malta Mark Sultana qal: "Meta t-Taqsima għar-Regolamentazzjoni tal-Għasafar Selvaġġi (WBRU) ħadet f'idejha l-infurzar tal-liġijiet għall-ħarsien tal-għasafar mingħand l-Awtorità tal-Ambjent u r-Riżorsi (ERA), l-infurzar iddeterjora biex illum huwa noneżistenti. Biex tkompli tgħaxxaqha, f'Jannar l-Prim Ministru Robert Abela poġġa d-WBRU – li hi mmexxija minn kaċċaturi u nassaba – taħt il-Ministru għal Għawdex Clint Camilleri; li huwa magħruf kemm huwa favur il-kaċċaturi u n-nassaba. Malta qatt ma kellha gvern daqshekk preġudikat favur il-kaċċa u l-insib".

Tul dan l-istaġun tal-kaċċa fil-ħarifa, kif wera wkoll il-Committee Against Bird Slaughter (CABS), voluntieri li qed jieħdu sehem fir-Raptor Camp ta' BirdLife Malta osservaw ammont kbir ta' każi fejn il-liġi qed tiġi injorata u ftit li xejn effettività min-naħa tal-Environmental Protection Unit (EPU), it-taqsima ġdida fi ħdan il-Korp tal-Pulizija li ħadet post dik li kienet it-taqsima tal-Administrative Law Enforcement (ALE). F'dan l-istaġun din it-taqsima ma ngħatatx ir-riżorsi biex tkun tista' taħdem kif suppost tul il-perjodu tal-passa, u għandha inqas minn 15-il ufficjal li jridu jlaħħqu ma' 10,600 kaċċatur. Fl-aħħar snin din it-taqsima kienet tiġi msahħa b'mill-inqas 40 ufficjal tal-pulizija matul il-perjodu li fih kif tkun fl-aqwa tagħha l-passa tal-għasafar tal-priża, li huma l-aktar għasafar li jispiċċaw fil-mira tal-kaċċa illegali.



Il-Kap tal-Konservazzjoni ta' BirdLife Malta Nicholas Galea sostna: "Il-CABS u BirdLife Malta qed josservaw ammont sostanzjali ta' illegalitajiet, imma l-uffiċjali tal-EPU mhumiex. Illegalitajiet bħall-użu bla kontroll ta' apparat tal-għajjat elettroniku (bird callers), sparar fuq speċi protetti, kaċċa wara l-ħin permiss tas-7pm u wara s-1pm fil-Ħdud u l-festi pubbliċi issa saru xi haġa ta' kuljum. Li ċċempel għall-għajnuna lill-EPU fl-aħħar jiem kien ifisser stennija għall-unika karozza li kienet assenjata biex tagħmel għassa madwar Malta kollha. Il-voluntieri tagħna qed jiffaċċjaw ukoll ħafna abbuż u intimidazzjoni mill-kaċċaturi, b'incident partikolari li seħħ fil-Girgenti gie dokumentat u rrapportat lill-Pulizija tal-Għassa tar-Rabat u suppost dalwaqt għandha tittiehed azzjoni."

BirdLife Malta qed titlob lill-Gvern biex kemm jista' jkun malajr isahhaħ it-taqsima tal-pulizija tal-EPU li għandha nuqqas kbir ta' riżorsi, u biex inehhi l-infurzar tal-ħarsien tal-għasafar minn taħt taħt idejn id-WBRU – li hija bla saħħa u preġudikata – u jgħaddi dan l-inkarigu lill-ERA li digà għandha l-kompetenza meħtieġa u r-rieda li tagħmel dan ix-xogħol. Inheggu wkoll lill-pubbliku biex ikompli jipparteċipa fil-kampanja tagħna [#onthemove](#) billi jirrapporta l-għasafar li jara kif ukoll l-illegalitajiet jew l-għasafar feruti.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Ritratti meħmużin: (Ritratti ta' BirdLife Malta)

1. Hames għasafar protetti li ngabru f'gurnata waħda aktar kmieni din il-ġimgħa wara li spiċċaw fil-mira tal-kaċċa illegali
2. Sequer tal-Hannieqa protett b'feriti kkawżati minn tir ta' senter osservat fil-Buskett
3. Il-kaċċa illegali f'Malta: tqabbil għas-snin 2013-2020 (sal-lum)

Niżżel il-filmati minn hawn: <https://youtu.be/Q5lgE6avZUQ>

- Hames għasafar protetti li ngabru f'gurnata waħda aktar kmieni din il-ġimgħa wara li spiċċaw fil-mira tal-kaċċa illegali, u għasfur ieħor ferut li ngabar l-għada (Filmati ta' BirdLife Malta, muntaġġ ta' Nathaniel Attard)

